


*drawwjet  
missirijietna*

© Anton F. Attard



## IL-MARA FIL-FOLKLOR GĦAWDXI ( It-Tieni Parti )

### IL-MARA FIL-QWIEL

Wiehed mill-aspetti folklorstiċi l-aktar importanti biex wiehed isir kif il-poplu tagħna jaħsibha dwar il-mara hu dak tal-għerf bla miktub li jinsab imxerred fil-qwiel tagħna. Meta jingabru l-qwiel normalment ma jinkitibx minfejn ikun ingabar il-qawl, u għalhekk ma nistghux naqtghu b'mod ċar fejn ikun oriġina l-qawl jekk hux Malta jew Għawdex. Għalhekk se nillimita ruhi għal xi qwiel li jien naf żgur li jinghadu Għawdex.

Għall-Għawdxin il-mara hija kollox fid-dar, u fejn m'hemm mara, m'hemm xejn: *Dar bla mara, xejn ma fiha x'tara*. Dan ma jfissirx li fid-dar għandha tikkmanda l-mara. Infatti qawl iehor ighid, *Ir-raġel tigieġa u l-mara serduk, id-dar tinqaleb ta' taħt fuq*. Dwar dik li hi tmexxija, il-Għawdxin ma tantx għandhom opinjoni tajba tan-nisa. Infatti, qawl Għawdxin iehor magħruf sewwa jghid: *Min jisma' minn mara, jibqa' wara*. Jien naħseb li dan kollu jfisser li xi drabi n-nisa jindahlu f'affarijiet li fihom ma jifhmux bil-konsegwenza li jisfrattaw il-pjanijiet kollha tar-raġel li ċertament fl-affarijiet tiegħu jifhem iżjed. Skond qawl iehor, tant ma jiswew xejn in-nisa f'dak li għandu x'jaqsam max-xogħol ta' l-irġiel li dan il-qawl ighid: *In-nisa twal qatt ma ħattu swar*.

Nistgħu ngħidu li l-poplu tagħna għandu opinjoni tajba hafna tan-nisa sbieħ. Il-qawl ighid: *Mara sabiħa tikber kemm tikber, dejjem tajba għat-tieqa*. Il-ġmiel tal-mara jibqa' hemm, anki jekk ighaddu hafna snin. Infatti, il-qawl isostni li: *Mara sabiħa ta' għoxrin, ġmielha jibqa' u ssir ta' seher ta' ħamsin*. Imma meta tagħlaq il-ħamsin l-attrazzjoni fiżika tal-mara tispicċa għaliex kif ighid qawl iehor: *Wara l-ħamsin il-mara titbiel*.

Il-ġmiel tan-nisa hu ta' periklu għall-irġiel. Għalhekk il-qawl iwissi: *In-nisa sbieħ biex thares lejhom*. Imma hawnhekk wiehed ma jistax ma jsemmix l-attrazzjoni irrezistibbli li n-nisa għandhom fuq l-irġiel, Darba għadma ta' raġel mejjet resqet ma' għadma ta' mara mejta. Mara sabiħa tiżzewweġ malajr għaliex kulhadd jingibed lejha: *Mara sabiħa, id-dota gewwa*. Nisa li jkollhom għajnejhom żoroq għandhom attrazzjoni speċjali: *Mara għajnejha żoroq issaħħar it-toroq*. Xebbiet smien, għalkemm mhux il-hoxnin, għandhom dehra li toghgob aktar lill-irġiel: *Is-simna sabiħa f'debba, aħseb u ara f'xebba*. Li tkun qasira m'hux xi żvantaġġ għall-mara, anzi tingħogob aktar:

*Kemm hi sabiħa mara qasira,  
Donnha xitla gewwa ġnien,  
X'ħin tmur biex issaqqiha  
tilhaqha minn kullimkien.*

B'dan kollu x'uhud jippreferu mara twila,  
*Kemm hi kerha mara qasira,  
X'ħin tkun riegda qisha kobba,  
Kemm hi sabiħa mara twila,  
X'ħin tkun riegda timla sodda.*

Mara li jkollha sider kbir u sabiħ għandha żgur dehra isbah minn wahda b'sidirha lixx għaliex: *Meta s-sider ma jinfirixx, il-ħannieqa ma tissensilx*. Mara li jkollha sidirha lixx bħalxejn taqla' xi botta, ngħidu aħna xi hadd ighidilha: *Kampnar bla qniepen!* Fejn ma jidher xejn, fid-dlam, m'hemm differenza: *Bil-lejl in-nisa kollha xorta*. Mela d-differenza qieghda biss fl-apparenza u mhux fl-essenzjal.

Naturalment l-akbar attrazzjoni tal-mara tkun fuq min hu żaġżuġ u mhux fuq min hu xih: *Wiehed xiħ, bewsa ta' mara ma tagħmilx bih, wiehed żaġżuġ bewsa ta' mara toħroġlu d-dmugħ*. Mara b'gilda

sewdenija taffettwa lir-raġel aktar bil-kbir: *Il-mara sewda lir-raġel tagħmlu għewda*. Il-bews hu mod attraenti hafna kif mara tista' tirbah lil raġel biex wara tagħmel bih li trid. Għalhekk il-proverbju jwissi: *Meta bewsa tagħtik mara, imbagħad trid tara x'ikun wara*. Qawl iehor iwissi lill-irġiel biex joqogħdu attenti minn xi mara bla għaqal: *Warda bla fwieħa ma fihix x'ixxomm*, mara bla għaqal ma fihix x'izzomm. Mhux għaġeb, mela, li fejn jidhol il-għaqal għall-mara jinghad li mara sellum tal-genna.

Jinghad li ċerti nisa huma rashom iebsa u jiġu jaqgħu jqumu minn żwieghom. Dan mhux sewwa għax: *Mara li ma tifhimx b'daqqa ta' għajn, ma tifhimx b'daqqa ta' ponn*. Għalhekk l-irġiel għandhom joqogħdu attenti kif iġibu ruħhom mal-mara f'dik li hi mhabba: *Mara hobbha u turihix*. Ighidu li n-nisa jafu jhobbu iżjed mill-irġiel. Imma hawn ukoll nisa li jhobbu l-flus: *Meta r-raġel jikxef karusu, il-mara tiegħu għal flusu*.

Imma minghajr ebda dubju ta' xejn, l-akbar xewqa tal-mara hija dik li ssir omm għax: *Mara bla zaqq, bħal tiegħ bla daqq*. U l-mara li ssir omm thossha verament kburija u tkun laqet l-akbar u l-aqwa għan ta' hajjitha: *Mara tqila, go did-dinja turi l-hila*.

## TWELID U INFANZJA

U issa nġhadu biex naraw ftit it-twemmin tal-Għawdxin dwar in-nisa fit-twelid u l-infanzja. Nghid bla tlaqliq, il-maġġoranza tal-Għawdxin aktar jieħdu gost b'tifel milli b'tifla. Nammetti, hemm xi eċċezzjonijiet, per eżempju familja li jkollha hafna subjien imbagħad tkun tixtieq tifla. Però, ibqgħu żguri li aktar ma jkun hemm bniet fil-familja, akbar tkun ix-xewqa għal wild tal-gens maskil. Ir-raġuni għandi nifhem li tista' tkun għaliex is-subjien aktar jirnexxu fil-hajja mill-bniet, almenu dari hekk kien, għaliex skond il-qawl: *ħafna subjien bsaten u tmien, ħafna bniet ilaħħqu l-biċċiet*. Mela l-bniet kienu tajbin biss għall-insiġ, xogħol tradizzjonali komuni fid-djar Għawdxin ta' l-imghoddi. Hafna bniet fl-istess familja ma jgibux xorti tajba. Infatti f'Għawdex hawn it-twemmin li minn kull sitt ibniet fl-istess familja, tnejn minnhom joħorġu hawlin jew bla tfal.

Hawnhekk ukoll hawn it-twemmin li meta mara tkun tqila u titwaha, jiġifieri taqbadha xewqa kbira għal xi haġa ta' l-ikel, għandek tagħtiha gidma, anzi tnejn, fil-każ li jkun hemm tewmin, u jekk meta tkun imwaha tmiss x'imkien it-tarbija titwieled bil-marka li turi dak li kienet xewqana għalih ommha, ngħidu aħna

jekk tmiss zaqqa meta tkun imwaha għal xi frotta, it-tarbija titwieled bil-marka ta' dik il-frotta fuq zaqqa. U min ma jagħtix tiekol gidma lil mara mwaha, ikun ikkastigat għaliex titlagħlu xgħira f'għajnu.

F'Għawdex in-nisa li jkunu se jwelldu juru fiduċja shiha fis-sema: *Il-Bambin jagħtiha tajba*, inkella '*K Alla jrid kollox ikun sew*. Il-qabla jew il-majjistra malli tidhol fid-dar ta' mara li tkun se twelled tghid, *Ġesu' Nazzarenu*, u terġa' tirrepeti l-istess kliem malli tkun se tidhol fil-ghorfa tal-kamra ta' fuq fejn ikun hemm il-mara li tkun waslet għall-hlas. F'Għawdex, iżda, niltaqgħu ma' drawwiet strambi li jistgħu għandhom gheruqhom fi żmien il-qedem. Per eżempju, dari fix-Xagħra kien hemm id-drawwa li n-nisa tqal jibirku jew joqogħdu kokka fuq ġebba kbira, aktarx xi fdal Neolitiku, biex jassiguraw li jkollhom hlas tajjed. Fis-seklu 18, skond De Soldanis, kien hawn ukoll xarba li kienet tghin lill-ommijiet fil-hlas. Din kienet tisesejjah ċumnata u kienet issir mill-inbid, hwawar, kannella u



msiemer tal-qronfol imghollija fuq in-nar. Waqt it-twelid hija l-omm li tbat, fil-waqt li l-qabla tkompli xogħolha bl-istess lehen sod, tant li qawl mill-Munxar ighid: *Il-muluda mikduda, u l-qabla tghajjat*. Xi nisa li jdumu ma jwelldu ġie li jinqdew bil-warda tal-passjoni li jixthuha fl-ilma u malli tiftaħ allura hemm jibda t-tanqil u l-uġiġ tal-hlas. F'Għawdex tant kienu jemmu li l-ward jiftaħ iqanqal il-hlas li anki daww in-nisa li ma jkunux se jwelldu meta jaraw warda qieghda tiftaħ,

kienu jghidu li jhossu t-tanqil tal-hlas.

In-nisa ġie li kienu jagħmlu wegħdi għal hlas tajjed. Dawn il-wgħiedi aktarx kienu jhalluom bħala *ex-voto* f'xi knisja, l-aktar fis-Santwarju tal-Qala jew fil-Knisja ta' San Frangisk tar-Rabat.

Bhalma diġa' ghidt, it-twelid ta' tifla ma tantx jieħdu gost bih l-Għawdxin. Għalhekk meta titwieled tifla jghidu, *l-ixkupa hadet qatgħa*, inkella, *id-dota marret jew ommha tilfet il-gradenza*. Jiġifieri bit-twelid ta' tifla se jkun hemm min jagħmel il-facendi, imma d-dota li għabet magħha l-omm issa tkun trid tagħtiha lil bintha.

Meta f'xi familja titwieled tarbija ġdida, allura l-omm kienet tibghat tistieden lill-qraba, il-ġirien u l-hbieb kollha biex jiġu joqogħdu. Biżżejjed tibghat lil xi tifel kbir tagħha jew tal-ġirien U kien isir trattament żgħir b'helu u xorb tradizzjonali. Illum dan it-trattament inbidel f'*party*. U erħilhom il-mistednin kollha jippruwaw jaqtgħu lil min tixbah it-tarbija l-ġdida.

Naturalment, it-twelid ta' tarbija g'dida jgib mieghu l-periklu, kemm ghat-tarbija nfisha, kif ukoll ghall-omm. Jekk l-omm tkun trid tipprezenta t-tarbija taghha, hija m'ghandhiex tohrog jew tmur tahdem qabel ma tkun ipprezentata. F'Ghawdex il-prezentazzjoni tat-trabi ssir l-aktar lill-Madonna ta' Pinu. Illum il-Knisja ta' Sant'Anna fid-Dwejra wkoll tilqa' fiha bosta trabi li jigu pprezentati lil Sant'Anna.

Il-periklu li jista' jgib mieghu t-twelid ta' tarbija jdum ghal erbgħin jum. F'dan il-perijodu l-omm jinghad li kienet tkun imniefsa jew bl-infasa. De Soldanis ighidilna li meta mara li kienet tkun bl-infasa ssemmi mara ohra li wkoll kienet tkun bl-infasa f'dawn l-erbgħin jum, wahda minnhom kienet tmut. Jista' jkun li din kienet superstizzjoni, u jista' jkun li kienet tirrifletti r-rata ta' mortalità għolja fost l-ommijiet ta' dari.

L-ewwel ilma li fih l-omm kienet tahsel it-tarbija taghha jinghad li kien ikun fih il-proprjetà li jfejjaq. Għalhekk, jekk xi tarbija tkun marida, kienu jergħu jahsluha fl-ewwel ilma li fih kienet tkun giet maħsula tarbija f'saħħitha. In-nies tal-Munxar kienu jemmu li b'dan il-mod tarbija marida tista' tfig. Jista' jkun ukoll li dan it-tip ta' fejqan hu rimenixxenti għall-fejqan tal-ghageb li, skond l-Evangeli Apokrifi, kien isir bil-ħasil bl-ilma li fih il-Madonna kienet tkun haslet it-tarbija Ġesù.

L-ommijiet Ghawdxin, bħal dawġ Maltin, kienu jibzghu hafna mill-ghajn li tista' tilhaq lil uliedhom. Għalhekk, kienu jlibbsuhom kull xorta ta' qrun, bahbuh, fetiċi u amuletti ohra kontra l-ghajn. Jekk it-tarbija mbagħad timrad kienu jemmu li dik m'hix tagħhom. F'Ghawdex kienu jehduha fil-qabar ta' San Kerrew fil-Qala li hemm fis-Santwarju tal-Kuncizzjoni. Meta t-tarbija tkun fil-qabar l-omm titlob: *Ibdilhuli, 'tini tieghi*. Post iehor f'Ghawdex fejn in-nisa kienu jiehdu t-trabi morda tagħhom kien dak ta' Sant'Elihu bejn ix-Xewkija u Ghajnsielem fuq daqsxejn ta' għolja fejn fl-antik aktarx li kien hemm il-kappella ta' Sant'Elija. Hemmhekk l-ommijiet kienu jagħmlu l-istess talba. Fiż-żewġ każi l-ommijiet kienu jemmu li t-tarbija l-marida tinbidel mat-tarbija vera tagħhom, qawwija u shiħa, u bħala tifkira jhallu hwejjigha hemm. Fil-każ ta' Sant'Elihu, il-qassisin Ghawdxin kienu jiskoraġġixxu din id-drawwa.

L-ommijiet Ghawdxin kienu hekk iffissati fuq is-saħħa ta' wliedhom li anki waqt li jahsluhom kienu jghidu taqbil halli jixtequhom jikbru b'mod normali. Għalhekk, fix-Xewkija u f'irhula ohra f'Ghawdex meta l-omm tkun tahsel it-tarbija taghha kienet tagħmel is-sinjal tas-salib fuq żaqqa fil-waqt li tgħid:

Tikber kull jum u kull lejla  
bħall-faqqus tal-bhajra!


Tikber kull jum u kull nhar

bħall-faqqus tal-ħjar!

Tikber kull jum u kull ljieli  
bħall-ghanqud tad-dwieli.

Jinghad li l-akbar xewqa ta' kull mara hija li ssir omm u li jkollha 'l uliedha. Għalihom tagħmel kollox, bħalma jghid il-qawl: *L-omm għal uliedha, halliela u giddieba*. U li tagħmel ifisser ukoll tahdem, tagħnet, tithabat biex tiddobba xi haġa għall-familja, l-aktar dari meta x-xogħol tar-raġel hafna drabi ma kienx ikun bizzejjed. Fil-familja tal-bdiewa l-mara tgħin li żewġha bidwi fix-xogħol tiegħu... Imma l-hidma tal-mara fil-hajja tal-bniedem hija wisq aktar minn hekk.

Din narawha mill-qrib fil-harġa li jmiss.



The  
Liqueur  
shop

*The Leading Wines,  
Spirits & Tobacco  
Merchants in Gozo.*

• FREE DELIVERIES •

14 St George's Square, Victoria.

Tel: 556531

Prop. J.C. Mejlak Zammit



FORTUNATO MIZZI STREET, VICTORIA, GOZO - TEL. 554131